

## పిచ్చి దంపతులు

భగమని మండిపోతున్నది యెండ. ప్రవహిస్తున్నది తారు లావా ద్రవంలాగా. ఆ వేడితో స్వేదాలు చిందించుకొంటూ జల్లితట్టను మోస్తున్నా దా వృద్ధుడు. ఆ ముడుతలబడ్డ ముఖంలో యెన్ని వేల భావనా స్రవంతులు యింకిపోయినవో ఎవరు చెప్పగలరు? అతని ప్రక్కనే పాదాలకు గుడ్డ పేలికలు చుట్టకొని ప్రవహించే వేడి ద్రవంమీద గులకను పేర్చుకొంటూ వస్తున్నదా యిల్లాలు. ఆ యిద్దరి ముఖాలు వాడిపోయివున్నా అవి ఆవేదనలను సూచించడంలేదు. సోలిపోయివున్నా విరక్తిని ప్రస్ఫుటింప జేయడం లేదు.

ఎవరా శ్రామిక దంపతులు? అరవయ్యోపడి దాటినా ఉదర పోషణార్థం బండలను పగులగొడుతున్నారు. ఎండలలో ముదిరి, నెత్తురింకి పిడుచగట్టి, ఎండిపోయిన కండలను కరిగిస్తున్నారు. నాలుగిళ్ళు అడుక్కున్నా పొట్ట గడిచిపోయే అవకాశ మున్నది. ఐనా ఆత్మాభిమానంతో పోరుషంతో బ్రతుకును సాగిస్తున్నారు ... ..

ఎవరా నిర్మాణ శిల్పులు? ఆ దారి వెంబడే వెడుతున్నవి బస్సులు.... పోతున్నవి కార్లు.... కానీ వారి వంకచూడే అవసరం. .... వారిని గురించి ఆలోచించే ప్రమేయం ఎవరికి గలుగుతుంది? ఎప్పుడు గలుగుతుంది? ఎవరి ప్రవంచం వారిది? ఆ ముసలాడి జీవితానికి ఒక చరిత్ర వున్నది. అది శిబి చక్రవర్తి త్యాగానికి తీసిపోనిది. కర్ణుని ఉదారతకు తక్కువ కానిది.

ఐనా నాటి త్యాగులు చరిత్రలో ఒక స్థానాన్ని ఏర్పరచు కొన్నారు. నేటి ఉదారులు శ్రామికులు.... వారికి చరిత్ర లేదు. ఉన్నా అది ప్రాంతీయ పరిమితమై పోయింది.

అసలా వృద్ధుడొక రైతు, ఆరెకరాల మాగాణి రెండు మడకల సేద్యం.... ఎందుకిలాంటి స్థితికి వచ్చాడా అని ఆలోచిస్తే అతని వ్యక్తిత్వం అంతకు మించిన త్యాగపటుత్వం తెలుస్తుంది....

\* \* \* \* \*

పేరు వెంకయ్య. కాపుర మున్నది గ్రామమైనా ఆ డిశోళ్ళ పట్టణ వాతావరణం గూడా వున్నది. రెండెకరాల పొగ తోటలో నాలుగు రూకలు వస్తుంటాయి, మిగిలిన నాలుగెకరాలలోనూ ఏవో నాలుగు పుట్ల ధాన్యం పండుతూనే వుంటుంది. ఉన్నస్థితిని మరీ ఉన్నతంగా పెంచుకోవాలనే ఆశ అతనిలో లేదు. అందుకే లేనిపోని పేరులకు అతను పోకుండా కాలం గడుపుతూ వచ్చాడు. ఇద్దరు బిడ్డలకు పెళ్ళిళ్ళు చేయాలను కున్నాడు. అందరి లాగా కట్నాలిచ్చుకోలేక పోయినా ఏదో కలిగిన కానుకలిచ్చి పెళ్ళిళ్ళు గూడా పూర్తి చేశాడు. ఆ యిచ్చిన చోట్లు గూడా అంత శ్రీమంతమైనవిగావు గానీ కట్టా కుడువా మాత్రం లోటు లేదనే చెప్పాలి.

వెంకయ్య కాపురం ఏ ఒడిదుడుకులూ లేకుండా దొర్లిపోతూ వుంది. ఇద్దరు కుమార్తెలూ అత్తవారింటికి వెళ్ళిపోయారు గనుక యింటిలో వున్నది భార్య భర్త విద్దరే. కనుక ఆర్థికంగా అట్టేఒడిదుడుకు లేవీ లేవు. పైగా పొగాకులో వచ్చిన మూడువేల రూపాయలూ మిగులుగా వున్నాయి. అనవసరమైన ఖర్చులు చేయడం అతని కట్టే అలవాటు లేదు గనుక ఆ డబ్బులు మిగులగలిగినై. అప్పుడప్పుడూ ఏవో తోచిన దాన ధర్మాలు

చేయడం గూడా అలవాటుగా పెట్టుకొన్నాడు. భార్య రుద్రమ్మగూడా కొంచెం ఉదారత కలిగినదే అతనిమాట కెప్పుడూ ఎదురు చెప్పేది గాదు.

ప్రకృతి చాలా విచిత్రమైంది. అదెంత సౌందర్యమైందో అంత ప్రమాదమైందిగూడా దానికి కోపం వచ్చినపుడు మంచి చెడ్డలు లేవు. మంచివారిని గూడా బాదిస్తుంది దానికి సంతోషంగా వున్నపుడు చెడ్డవానికి గూడా చక్కని ఆనందాన్ని కలుగజేస్తుంది. వెన్నెల వాన కురిపిస్తూ హాయిని గొలిపించిన ప్రకృతే కోపించింది. ప్రళయ మారుతంలో పగిలి పోయిందాకాశం. ఘనీభవించిన మేఘుడు వికటాట్టహాసం చేశాడు. వంకలు డొంకల నీడ్చుకుంటూ పచ్చని పొలాలను ఊడ్చుకొని పోయినవి. చేతికందిన పంటలక్ష్మి సముద్రుని చూడ్డానికి చల్లగా పయనించింది. నెత్తినోరు మొత్తుకొన్న రైతాంగం ఉత్త కడుపులతో మిగిలిన చెత్తా చెదారాలను కుప్ప చేర్చుకొని మిత్తివాతపడ్డ గొడ్డూ గోదలను తలంచుకుంటూ గోడు గోడు మంటూ విలపిస్తున్నది.

వెంకయ్య ఒకసారి తన పొలాన్ని చూచి వచ్చాడు. మిరపపాదులు వున్న పోలికే కనిపించ లేదు. దొండపాదుల్లో వున్నవి ఎక్కడినుండో కొట్టుకువచ్చిన ముళ్ళకంచెలు. ఒక్క నిమిషం నిట్టూర్చి యింటికి మళ్ళు కున్నాడు. వస్తూ వస్తూ అతని దృష్టి గ్రామంలో పాఠశాలమీదపడింది. బడిపిల్ల లందరూ వెలుపల నిల్చున్నారు. పై కప్పు కూలిపోయింది. లోపల రికార్డులన్నీ బాగా తడిసి పోయాయి. బల్లలు విరిగి గుల్లలై పోయాయి. కూలిపోయిన విద్యాలయం ముంగిట గూడులేని పిట్టల్లాగా నిల్చున్నారు పిల్లలు. వారి ముఖాలు అతి విషాదంగా వున్నవి. ఉపాధ్యాయు లున్నారు గానీ వారిలో చైతన్యం సడలింది. కూలిన కొయ్యలను ఎత్తి పేర్చడానికి

ప్రయత్నిస్తున్నారు. ఆ పిల్లలకు గ్రామానికి జరిగిన నష్టంమీద ధ్యాసలేదు. ప్రతి వాని పొలమూ మునిగిపోయింది. ప్రతివాని వరువులూ కొట్టుకుపోయాయి. కానీ — ఆ శ్రేత హృదయాల కా నష్టం తెలిసి రాలేదు. బడి కప్పు కూలి పోయిందనే భావం, అదొకటే పెద్ద నష్టమనే నమ్మకం వారిలో ఏర్పడటం వున్నది. అందుకే ప్రతి ఒక్కని ముఖంలోనూ ఆవేదన అంగలువేస్తూ వున్నది.

వెంకయ్య ఆ విషాదపూరిత వదనాలను తిలకిస్తూ అట్టే మ్రాన్పడి నిలిచిపోయాడు ఐదు నిమిషాలు. ఆ వెనుక మెల్లగా కూలిన కప్పును లాగు తున్న ఉపాధ్యాయులను పలకరించాడు. విలువైన చిత్రపటాలు పాడు పడ్డాయి. అని బురదలో నాని పోయినై. అమూల్యమైన గ్రంథాలను దాచి పెట్టిన రెండు బీరువాలు ముక్కలై పోయినై. వెంకయ్య మెల్లగా పలుక రించాడు పరీక్షలిక నెలరోజులే వున్నాయట. బడిని యిక్కడ ఏ విధంగా నడపాలో అర్థం గాదన్నారు. గ్రామంలో సాయం చేసేవా రెవరైనా వున్నారా అంటే అందరికీ గొడ్డలి పెట్టుగా దాపురించిన ఈ తుఫాను బాధా ఫలితంగా అలాంటిదేమీ జరిగే అవకాశం లేదని తేలిపోయింది. ప్రభుత్వం కొంతవరకే సాయపడవచ్చు కానీ పునాదు లంటుకొని కూలిపోయిన భవ నాన్ని క్రొత్తగా కట్టించే శక్తి వున్నా వెచ్చించే అవకాశం లేదని తెలిసింది. ఇక బడి జరగడం ఎలాగా? ఆరు వందల మంది బిడ్డలు నిరాశ్రయులుగా కనిపించారు వెంకయ్య దృష్టిలో. గ్రామంలో ఎవరి కొంపను వారు సరి పెట్టుకుంటున్నారు. ఎవరి గుడిసెకు వారేదో కష్టపడి కప్పు వేయించు కుంటున్నారు. అందరికీ సంబంధించిన సాంఘిక క్షేమం కోసం, అభ్యుద యం నిమిత్తం అవతరించిన విద్యాలయాన్ని బాగుచేసే ఆలోచన యింకా ఎవరికీ పుట్టలేదు.

వెంకయ్య అక్కడనుండి సరాసరి యింటికి వెళ్ళాడు. తన యిల్లు తన నాన్నగారి హయాంలో కట్టింది. గట్టి పునాదులతో లేచిన యిల్లయినా కప్పు చెదరి పోయింది. రుద్రమ్మ క్రింద రాలిన పెంకులను వూడ్చి పోస్తున్నది. ఇంటి ముంగిట్లో పదిమంది కూలీలు కాచు కూచున్నారు. వెంకయ్య వుదారత వారికి తెలుసు గనుక సాయం కోసం వచ్చారు. వారితో మెల్లగా ఆ గుడిసెల వైపునకు వెళ్ళాడు. ఏ మున్నది? నర్వం కడిగేసి నట్టుంది. అసలే అవి మేకపిల్లలకు వేయబడే గుడిసెల్లాంటివి. ఆ చిన్ని గుడిసెల్లో తట్టెడు సంసారాలు. ఏడుస్తున్నారు పిల్లలు ఆకలికి. వెంకయ్య యింటికి వచ్చిందే పుట్టెడు ధాన్యాన్ని కొలిచాడు. రెండువందల రొట్టెలు యిచ్చాడు. రుద్రమ్మ బదులు చెప్పలేదు. చెప్పే స్వభావం ఆమెలో లేదు. ఆ సాయం కాలమే యిద్దరు అల్లుళ్ళు మనుష్యులను పంపించారు. చెరో నాలుగు వంద లిచ్చి పంపేశాడు. రుద్రమ్మ అటకాయించ లేదు.

ఆ రాత్రి సన్నగా వెన్నెల కాస్తున్నది. బడి వైపునకు వెళ్ళాడు. ఒక గ్రుడ్డి దీపాన్నుంచుకొని కూలిపోయిన కొంప ముందు చలిమంట వేసు కుంటున్నాడు నరసయ్య. సౌందర్యాలను విరజిమ్ముతూ విజ్ఞాన వికాసాలతో కళకళలాడే విద్యాలయం స్మశానవాటికలాగా కనిపించింది. వెంకయ్య చూడలేక యింటికి వచ్చాడు.

అతణ్ణి ఏదో మహిమాన్విత శక్తి ప్రేరేపించింది. కరుణా రసాన్ని ప్రవహింపజేసింది. త్యాగ శక్తిని పుంజీభవింప జేసింది. లేచి కూచున్నాడు. ప్రక్కనున్న రుద్రమ్మ గూడా లేచి కూచున్నది.

“ రుద్రీ! మనం ఏ నాటికైనా చచ్చిపోతాం గదూ ” అన్నాడు వెంకయ్య. ఈ మాటలు విన్న రుద్రమ్మ ఉలిక్కి పడింది.

“ ఏ, ఎందుకలా అంటున్నారు? ” ప్రశ్నించింది రుద్రమ్మ.

“ ఊరకనే.... ఈ లోకంలో ఏముంది మనకు స్వంతం? ”

“ ఇదంతా వేదాంతం లాగుంది. నాకేం తెలుసు? ”

“ అవును. నాకూ తెలియదు. కానీ మనం ఏదైనా మంచి పని చేసి చచ్చిపోదాము.

“ ఇప్పుడు చేస్తున్నవి మంచి పనులేగా? ”

“ కావచ్చు. అది నలుగురికీ ఉపయోగపడే పనిగా వుండాలి. నేనేం చేసినా ఎదురు చెప్పవు గదా? ”

“ నే నెప్పుడైనా చెప్పానా? చిన్నతనం నుండి మీ యిష్టం మీదనే గదా నడిచి పోతున్నా. ”

“ ఇప్పుడలాగా అన్నంత మాత్రంలో చాలదు. మనం అవసరమైతే పస్తులుగూడా వుండాలి. ”

“ ఇంతవరకూ దేవుని దయవల్లా పస్తులేదు. ఉండవలసి వస్తే వుంటే నేం? ఎందరో పస్తున్నారు గదా? ”

“ ఐతే పడుకో ” అంటూ పడుకున్నాడు వెంకయ్య. రుద్రమ్మ కేదీ అర్థం కాలేదు. ఐనా ఏముందిలే అనుకొని పడుకొన్నది.

\* \* \* \*

ఆ మరునాటి ఉదయం ఇరవై మంది కూలీలతో వెళ్ళి దిగాడు వెంకయ్య బడి ఆవరణలో. పిల్లలకా విషయం తెలిసిందే పరమానంద భరితులయ్యారు. గ్రామం గ్రామంగా ఆశ్చర్యంలో మునిగిపోయింది. కోటికి పడగెత్తే కోటిశ్వరులు లేకపోయినా లక్షలార్జించిన లక్షీ పుత్రులకు

కొడువ లేని దా పల్లెసీమ. అలాంటి మత్తేభులున్న పల్లెలో గులకలు మోయడం అలవరచుకొన్నది రుద్రమ్మ. ఇలాంటి పవిత్ర కార్యానికి ఎవరూ ముందంజ వేయకపోయారు. వెంకయ్య నడుంకట్టి త్యాగరంగంలో దుమికాడు.

పునాదులను త్రవ్వి వున్న రాళ్ళను కుప్ప వేయించాడు. తానూ కూలీలతో పని చేస్తూనే వున్నాడు. రుద్రమ్మ కూలీలకు బువ్వ చేపి పెడుతున్నది. చక్కని స్లాను తయారైంది. రెండు కూటాలు. ఎనిమిది తరగతి గదులు, ఒక రీడింగు రూము, ఒక ఆఫీసుగది ఒక లేబరేటరీ.... మూడు పాయఖానా దొడ్లు, కాంపౌండుతో చేరి ఎన్నివేలవుతుందో అంచనా వేశారు. ఇరవై పేలతో ముగించవచ్చు నన్నారు. ఉన్నవి రెండు వేలు మాత్రమే. ఉన్న పొలంలో సగంవంతు అమ్మితే సరిపోవచ్చు. ఐనా వెసుకాడ కూడదని నిర్ణయించు కొన్నాడు వెంకయ్య. రుద్రమ్మ మారు చెప్పలేదు. అతని కెదురుగా మాట్లాడడం ఆమె జీవితంలో లేదుగా!

పునాదులు వేయకముందే సగం పొలాన్ని అమ్మి వేశాడు. పదేను వేల రొబ్బం చేతిలోపడింది. పని ప్రారంభమైంది. త్వరగా జరిగిపోతున్నది. పునాదులు పడి గోడలు పైకి లేచినై. రొబ్బం అయిపోయింది. ఉన్నవి రెండు వేలు మాత్రమే మళ్ళీ పొలాన్ని అమ్మవలసిందే. పని ఇంతటితో ఆగిపోతుందను కున్నారు కొందరు. దేనికైనా మంచిదని గ్రామస్థుల్లో ఒకరిద్దరి శ్రీమంతులను పలుకరించాడు. అందులో ఒకాయన ఘాతైన సమాధానం యిచ్చాడు. ఇంత మాత్రానికెందుకు ప్రారంభించాలన్నాడు.

వెంకయ్యకా ఒక్క మాట శూలం పోటులాగా గుచ్చుకొన్నది. ఆ రాత్రి నిద్రపట్ట లేదు. పొలాన్ని అమ్మాలను కున్నాడు. రుద్రమ్మను

వల్కరించాడు. ఆమె బదులాడలేదు. వెంటనే పొలాన్ని అమ్ముతున్నానని నలుగురితో చెప్పాడు. ముందు పోటీలు పడ్డారు కొనడానికి. కానీ యీ మారు ఎటు దిరిగి అమ్మక తప్పదని నలుగురూ కూడబలుక్కున్నారు. చివరికి సొరుగుారి వారికి అమ్మేద్దామను కున్నాడు. ఈ విషయం తెలిసి ఊళ్లోవాళ్ళే ఒకరికి తెలియక మరొకరు పోటీలు పడ్డారు. అదృష్టం కొద్ది మరో మూడువేలు అధికంగానే వచ్చింది. పద్దెనిమిది వేలు చేతిలో పెట్టుకొన్నాడు. ఇకనేం పని ప్రారంభమైంది. ఇనుము ధర ఆకసంలో నృత్యం చేస్తున్నది. సిమెంటు ధర కూడా విపరీతంగా పలుకుతున్నది. కావలసినవి కొన్నాడు. ఆశ్చర్యమేమంటే పై మిద్దె కప్పు దగ్గరకు వచ్చేలోగా డబ్బు చాలకపోయింది ఇక పని ఆగిపోవలసిందేనా? ఆ మధ్యాహ్నం కూలీలకు ఆన్నానికే తగరారై పోయింది. సాయంకాలం కూలీలకు రేపిస్తానంటూ వంపివేశాడు.

ఆ రాత్రి మళ్ళీ ఆలోచనలో పడ్డాడు. ఉదయం కూలీలు వస్తారు. వారికి డబ్బులివ్వాలి. లోకం తన్ను యింకా పరీక్షిస్తునే వున్నది. తానీ పరీక్షలో నెగ్గవలసి వున్నది.

“ రుద్రీ ” పలకరించాడు

“ ఏమండీ ” సమాధానం

“ ఏం చెయ్యాలో తోచడం లేదు ”

“ పడుకొని నిద్రించండి ఉదయం చెబుతాను ”

“ ఏముంది చెప్పడానికి ”

మామిడి పిందెల దండ వుందిగా? పోయిందిగానమస్తం. ఇది మాత్రం ఎవరిని ఉద్ధరించడానికి. పని పూర్తి చేస్తే చాలు, అంతవరకూ నాకూ నిద్రపట్టదు.”

“ ఆ... నిజంగా యిస్తావా? ”

“ ఎందు కివ్వనండీ? అది మీసొమ్మేగదా, మీసొమ్ము మీకివ్వడంలో ఆశ్చర్యం లేదుగా? ”

“ నీకు పిచ్చా. అది నా సొమ్ము మాత్రం ఎలా అవుతుంది? దానిని ఖర్చుపెట్టకుండా నా వద్దనే వుంచుకుంటా ననుకో. నేను చచ్చినపు డది నాతో వస్తుందా? పైగా నేను చస్తే ఏమౌతానో నాకే తెలియదు. అయితే చావడం మాత్రం సత్యమని తెలుసు. ఆ సొమ్ము నా దని చెప్పడానికి నాకు హక్కున్నా యోగ్యత లేదు. ఆధారమున్నా అవకాశం లేదు. ఇంతకూ మనల్ని పిచ్చివాళ్ళనుకుంటున్నారు కొందరు పడుకో ” అన్నాడు వెంకయ్య.

ఉదయం బస్తీకి వెళ్ళి మామిడి పిందెల పేరును అమ్మివేశాడు. పదేను వందలు వచ్చాయి. పని అభ్యంతరం లేకుండా సాగిపోయింది. వెల్ల వేయించాడు గూడా. ప్రారంభోత్సవం జరిగిపోయింది. పిల్లలు నవ్వు ముఖాలతో బడిలో ప్రవేశించారు. వారు తాతయ్యతో ఫోటోలు తీయించు కున్నారు.

ఆ రాత్రి ఆనందంతో నిద్ర పట్టలేదు వెంకయ్యకు. రుద్రమ్మ కూడా మాట్లాడుతూనే వుండి పోయింది.

\* \* \* \*

కట్టలేని చెరువు, చెట్టులేని చేను యెంతో కాంపొండు లేని కట్టడం కూడా అంతే. ప్రాకారం లేని భవనానికి అందం లేకుంటే మానెగానీ భద్రత కూడా వుండదు. అది కంచెలేని చేనులాగా పరిగిలి పోతుంది. బడికి కట్టడం వుంటే చాలదుగా? నాలుగు పూలమొక్కలు యిండాలి. అప్పుడే అందంతో పాటు విశాలత్వాన్ని గూడా ఇవ్వగలుగుతుంది.

ఓనాడు సాయంకాలం వెంకయ్య బడివైపున వస్తుంటే బడిచుట్టూ పశువులు గెంతుతున్నాయి, పిల్లలు తరుముతున్నారు, ఆ ప్రక్కనే చిన్న గుడిసెలో గంపెడు సంసారం కాపురమున్నది, తానూ ఒక పెద్ద పెంకు టింటిలో కాపురమున్నాడు. ఉన్నవి రెండే ప్రాణాలు. ఎక్కడుంటేనే మనిపించింది. కానీ యింటిని అమ్మడమా? రైతు పొలాన్ని అమ్ముకోగలడు. రైతాంగన కూడా అందుకు అతి కష్టంగా ఓర్చుకుంటుంది. కానీ “ఇల్లు లేనమ్మ ఈనం చెడె మగడు లేనమ్మ మానం చెడె” అనే లోకోక్తి పల్లెలోనే పుట్టింది. గనుక ఇంటిని అమ్ముడాని కెలాంటి పరిస్థితుల్లోనూ ఆమె ఒప్పుకోదు.

అంతే జరిగింది గూడా. త్యాగానికి కూడా ఒక పరిమితి వుండాలిగా. పొలం పోయినా కూలో నాలో చేసి గూడు చేరుకోవచ్చు. ఆ గూడు కూడా లేకుంటే కూడు దొరికి మాత్రం ఏం లాభం?

రుద్రమ్మ ఒప్పుకోదని తెలిసినా వెంకయ్య అడిగేశాడు. రుద్రమ్మ నిరాకరించింది. కానీ నాలుగైదు రోజులుగా వెంకయ్య పడుతున్న ఆవేదనను చూచి అంగీకరించింది. ఐదు వేల రూపాయలకు ఇంటిజాగా ధర చెప్పాడు. నాలుగు వేలకు బేరం కుదిరింది.

వెంకయ్య డబ్బు లెత్తుకొని పని ప్రారంభించాడు. కావలసింది డబ్బు లేగా. పైకం చేతిలో వుంటే జరుగని పనంటూ ఏదైనా వుందా?

ఈ దఫాలో మాత్రం గ్రామంలో చాలమందికి మనస్సు మారింది. కానీ ఆ మార్పు ఇల్లును అమ్మక ముందైతే ఎంత బావుండేది? వెంకయ్య తాను పట్టిన పనిని పూర్తి చేయాలనుకున్నాడు. పూర్తి ఐపోయింది గూడా. పని ముగిసిన నాటి రాత్రి పండు వెన్నెలలో ఒక్కసారి భవనాన్ని చూచాడు.

ఆ రాత్రి రుద్రమ్మతో చెప్పాడు. ఇక మన జీవితంలో సాధించ గల్గిందేమీ లేదన్నాడు. ఉదర పోషణంకోసం బెంగ పడవలసిన అవసరం గూడా లేదు, రాతిలోవున్న కప్పకు కూడా ఆహారం దొరుకుతున్నప్పుడు నేలమీద యిందరి ప్రజల మధ్య మనం బ్రతుకలేక పోతామా అంటూ ధైర్యం చెప్పాడు.

ఆ మరునాడు సాయంకాలం రుద్రమ్మ బడి వైపు వెళ్ళినది. రేడియోలో పాట వినిస్తున్నది.

“ తండ్రి సుఖానికి గాంగేయుడు తన

పెళ్ళి మానుకోలేదా?

కర్ణుడు కవచం బీలేదా?

బిమ్మ మై కండల నీలేదా? ”

పిల్లలు హాయిగా బంతు లాడుకుంటున్నారు. ఆ మొను చూచి ప్రధానోపాధ్యాయుడు దగ్గరికి వచ్చి లోపలికి పిలుచుకొని వెళ్ళాడు. ప్రతి గది చూపించాడు. హాలులో వెంకయ్య చిత్రం నిలువెత్తున వ్రేలాడ గట్ట బడింది. ఎంత బావున్నదా బొమ్మ.

“ దేవుడుంటే, స్వర్గం వున్నది నిజమైతే మీ దంపతు లక్కడ శాశ్వత స్థానంలో వుంటారమ్మా ” అన్నాడు ఒక పంతులు.

“ ఆ స్వర్గానికంటే ఈ బడిలో వుండడమేఎంతో బావున్నది ” అన్నది రుద్రమ్మ నవ్వుతూ.

అవును పాపం ! కానీ బడిని చూచుకొంటూ వుండిపోతే జీవనం ఎలా జరుగుతుందో ఆమెకు తెలియదుగా !

వెంకయ్య కూలిచేయడం అంటే ఎంత ఆశ్చర్యమో రుద్రమ్మకు తెలుసు. రుద్రమ్మ పొలంపని చేయడం క్రొత్త గాక పోయినా కూలిచేయడం అంటే ఎంత సంకటమైన సంగతో వెంకయ్యకు తెలుసు.

అమాయకులు, నిజంగా పిచ్చి మనుష్యులు. ఒకరి కష్టాల కొకరు నొచ్చుకొంటారు. గానీ స్వీయ కష్టాల గురించి ఆలోచించరు.

నలుగురిలోనూ బాగా బ్రతికిన కాపురం గనుక కూలిచేయడం కొంచెం లోకువగా కనిపించవచ్చు సంఘంలో. ఐనా వెంకయ్య అందుకు జంకడం లేదు. పొలం పనులులేని సమయంలో గూడా ఏ కాలువలు త్రవ్వడమో, రోడ్డుపనులో దొరికితే చాలు వెడుతుంటాడు.

\* \* \* \* \*

త్యాగానికి ఒక పరిమితి వుంది అనేవాదం వెంకయ్య విషయంలో ఓడిపోయిందనే చెప్పాలి. అన్నివిధాలా, తగిన యిల్లాలు రుద్రమ్మ. బహుశా వాల్మీకి గానంచేసిన సీతమ్మ త్యాగంగూడా ఈమెతో సరితూగక పోవచ్చు. ఆమె రాణి గనుక వనవాసం చేసిన ఘట్టాన్ని తలంచుకొని తాలిపడుతుంది మానవ హృదయం. అలాంటి సీత సహితం శ్రీ రామునిపై తిరుగబడిన సంఘటనలు లేకపోలేదు. లక్ష్మణునిపై గయ్యాళి లాగు విరుచుకొని పడిన రోజులు లేకపోలేదు. పైగా ఆమె ఎక్కడా కూలి చేయలేదుగా. రుద్రమ్మ విషయం అలాకాదు. ఆమె రోడ్డు కూలీలతో చెట్ల క్రింద కాపురం చేయడం నేర్చుకొన్నది. మగనితోపాటు వృద్ధాప్యంలో కాలే యెండలలో గులకలు మోయడం అలవరచుకొన్నది. జానెడు పొట్ల కోసం ఆమె యింత కష్టపడవలసిన అవసరంలేదు. ఉన్న యిద్దరు

కుమార్తెలో ఏ ఒక్కరైనా ఆమెను పూలలోపెట్టి పూజిస్తూ పోషించుకో గలరు. కానీ ఒకవిధంగా వారికి చెందవలసిన ఆస్తిని దానంచేసి పైగా వారికి భారంగా వెళ్ళి కూచోరాదని ఆమెసిర్ణయం. వెంకయ్య ఆలోచనగూడా అంతే.

ఆశ్చర్యమేమంటే ఆ సంపాదనలో గూడా దానసర్కాలు యథా తథంగా జరిగిపోతున్నాయి. కూలీల బాగోగులను చూడడంలో దంపతు లిద్దరికీ యెంతో శ్రద్ధ. వెంకయ్య పెద్దరికం వారి కెంతో బాగా నచ్చింది. ఇందుకు ప్రధాన కారణం లేకపోలేదు. రోడ్డు కూలీలకు పెద్దగా వుండేవాడెప్పుడూ పనిచేయడు. మేస్త్రీతో బాతాఖానీ చేస్తూ కూచుంటాడు. ఇందుకు ఫలితంగా ఒకటిన్నర రెట్లు అదనంగా కూలీ తీసుకుంటాడు. వెంకయ్య అలాకాదు. అందరితోపాటు నడుం వంచి పనిచేస్తాడు. అందరికీ యిచ్చి చివర కూలీ తీసుకొంటాడు. అందుకే అతణ్ణి అందరూ అమితంగా ప్రేమిస్తారు.

ఇంతకూ వెంకయ్య అమాయకుడు. నిజంగానే పిచ్చివాడు. ఈ ఇరవయ్యో శతాబ్దంలో యీలాంటి వ్యక్తి కాగడాలు పెట్టుకొని గాలించినా ఈ దేశంలో కనిపించరని చాల మంది అనుభవజ్ఞులే అనగలరు. అంటున్నారుగూడా. ఇందులో గూడా ఆశ్చర్యంలేదు. బడికని గుడికని లక్షల రూపాయలు ప్రోగుచేసి అందులో సగం మ్రింగిన రాబందులున్నారు మనలోనే. ఆక్కడికి నయం. అసలు మొత్తాన్ని జీర్ణించుకొన్న మహాను భావులున్నారుగా !

అలాంటి హేమాహేమీ లున్న ఈ సంఘంలో రుద్రమ్మ వెంకయ్యలు తమ విలువైన ఆస్తిని త్యాగం చేసి చివరికి యింటిని గూడా అమ్ము కొని కూలీ చేసుకొని బ్రతుకుతున్నారంటే. లోకం నమ్ముతుందా ?

అవును లోకం నమ్మదు. కానీ వెంకయ్య బడిలో చదువుకుంటున్న పిల్లలు నమ్ముతారు. అక్కడ పాఠాలు చెబుతున్న ఉపాధ్యాయులు నమ్ముతారు. అతని త్యాగానికి అబ్బురపడి కావ్య కన్యలను కృతులిచ్చి భక్తితో ఆంజలి ఘటించిన మహాకవులు నమ్ముతారు. ఆ కృతులు చదివిన పాఠకులు నమ్ముతారు. అంత చాలుగా !

ఒక సమయం లోకం నమ్మినా. వా రాస్తీ పాస్తులను అమ్మి దానం చేశారని ఋజువు కనబడినా వారు పిచ్చిదంపతులంటుంది. నిజమే. వారు పిచ్చి దంపతులే. అలాంటి పిచ్చి అందరికీ వుంటే సంఘం యిలాగా వుచ్చిపోతుందా ? సంస్కృతి యీ విధంగా చచ్చిపోతుందా లోకంలో :

